

Merħba! Il-Papa Franġisku jistidinna sabiex ningħaqdu flimkien u nitolbu: **Biex l-Insara ppersegwitati jsibu għajnuna fit-talb u ħtiġijiet materjali mill-Knisja kollha.**



## **Ningabar:**

Insib pożizzjoni komda. Nikkoncentra fuq in-nifs li qed nieħu għal ftit minuti u noqgħod nisma' l-ħsejjes ta' madwari. Nirringrazzja lil Alla għal dan il-ħin li qed inqatta' nirrifletti.



## **Fatt ċkejken:**

Meta l-mexxejja Komunisti ħadu l-kontroll tal-Unjoni Sovjetika, huma ppruvaw iwaqqfu lill-Insara milli jtkellmu dwar Ġesù. Huma ma ridux li n-nies jaqraw il-Bibbja jew jafdaw f'Alla. Allura meta l-ġenituri kuraġġu ta' Jean, tifel ta' disa' snin, komplew jtkellmu man-nies dwar Alla, tefgħuhom il-ħabs u qiegħdu lit-tifel f'kamp ta' taħriġ speċjali. Pogġewh hemm biex jiddottrinawh ħalli jsir Komunista u jinsa lil Alla. Izda Jean ma nesiehx. Hu kien jippreferi li jiġi mwarrab milli jkollu ħbieb li jobogħdu lil Alla.



L-għalliema tiegħu ma ħadux gost u kienu jimbarazzawh quddiem l-istudenti l-oħra. Jean kien qed ibati ħafna, izda ma setax idur fuq il-ġenituri tiegħu għall-għajnuna. Minflok, huwa talab lil Alla, u Ġesù sar l-aqwa ħabib tiegħu. Jum wara jum, Ġesù ta lil Jean il-kuraġġ li jgħid "le" lill-mexxejja Komunisti li riedu jeqirdulu l-fidi. Jean qatt ma biddel fehmtu u baqa' fidil lejn Alla.

U Alla kien qed iħarsu u jipproteġih il-ħin kollu. Għalhekk wieħed ma jistagħgibx meta darba waħda, lil Jean ħallewh jitlaq mill-kamp u baqgħu lura għand il-familja tiegħu. Izda hu qatt ma nesa l-affarijiet sbieħ li kien tgħallem permezz tat-tbatija tiegħu għal Ġesù. Huwa kien jaf, mingħajr ebda dubju, li Ġesù kien dejjem miegħu. Mhux ta' b'xejn Jean kien jemmen li l-persekuzzjoni hija rigal speċjali li Alla jagħti lill-aqwa ħbieb tiegħu.



## **Nahseb ftit:**

Qatt soffrejt xi tip ta' persekuzzjoni, anke zghira minħabba li jien Nisrani? Jekk iva, bqajt fidil/a lejn Alla?



## **Nitlob:**

Mulej Ġesù, agħtini l-kuraġġ biex nibqa' nafda fik meta sħabi jwarrbuni minħabba t-twemmin Nisrani tiegħi.



## **Kliem ta' dawl:**

Aħna nħobbu daqs kemm aħna lesti li nsoffru.

*Fr John Hardon sj*



## **X'nista' nagħmel:**

Nahseb f'dawk l-Insara li qed jiġu ppersegwitati minħabba l-fidi tagħhom, u noffri s-sapport tiegħi billi nitlob għalihom ħalli huma jibqgħu jafdaw lil Ġesù, l-aqwa ħabib tagħhom. Nista' wkoll nagħti support finanzjarju lill-movimenti missjunarji li jissapportjaw lill-Insara ppersegwitati.